

# LECTIO DIVINA

## IT-TIELET HADD TAL-AVVENT (C)

Lq 3,10-18

« X'għandna nagħmlu »

**KUNTEST:** Is-silta tiġi wara kliem iebes li bih Ġwanni jilqa' lil dawk li kienu jmorru għandu biex jittgħammdu: [Lq:3:7] *"In-nies kienu jmorru bi hġarhom għand Ġwanni biex jgħammidhom, u huwa kien jgħidilhom: "Ja nisel il-lifgħat, min uriekom x'għandkom tagħmlu biex taħarbu l-korla li ġejja?"* [Lq:3:9] *Il-mannara ġa qiegħda ma' għerq is-siġra, u għalhekk kull siġra li ma tagħmilx frott tajjeb titqacċat u tinxtehet fin-nar."*

Dawn il-kelmiet ta' Ġwanni ma jidhrux bħala "Aħbar Tajba" marbuta ma' Hadd il-Ferħ (it-3 Hadd tal-Avvent).

Ġwanni ser jurihom biċ-ċar x'iridu jagħmlu: [Lq:3:8] *"Mela uru frott li jixraq lill-indiema, u toqogħdux tgħidu lilkom infuskom: 'Għandna b'missier lil Abraham,' għax ngħidilkom li Alla, minn dan l-istess ġebel, jista' jqajjem ulied lil Abraham."* Juza lingwaġġ li għall-mentalita' tagħna jidher iebes u frattant dak li jrid jikkomunika huwa l-ferħ u t-tama.

[Lq:3:10] **In-nies kienu jistaqsuh u jgħidulu: "Mela x'għandna nagħmlu?"**

**«Mela x'għandna nagħmlu?»:** Hija misjuba diversi drabi f'Luqa (ara Atti 2,37; 16,30; 22,10). Juri d-disponibilità kbira ta' min irid jilqa' fih ir-Rieda t'Alla u jiddeċiedi jbidel ħajtu, wara li jirrealizza li mhux miexi fit-triq it-tajba.

Is-smiġħ huwa l-ewwel pass għall-konverżjoni.

It-tweġibiet mhumiex strettament "religjużi" (eż. 'mur itlob', 'aġmel eżami tal-kuxjenza' eċċ.) imma revizjoni radikali mibnija fuq il-prinċipju etiku tal-imħabba lejn għajrna.

[Lq:3:11] **U huwa kien iweġibhom: "Min għandu żewġ ilbiesi, jaqsam ma' min ma għandu xejn, u min għandu x'jiekol jagħmel l-istess."**

Huwa mod ta' kif wieħed itejjeb ir-relazzjonijiet tiegħu mal-oħrajn: solidarjetà u kondiviżjoni... u jitlaq minn dak li huwa fattibbli.

It-talb jista' isir 'harba', biex wieħed ma jagħtix każ il-vera b'zonnijiet tal-oħrajn u jaqsam ġidu magħhom.

Imbagħad mid-dixxipli tiegħu Ġesu' jitlob xi haġa iktar: « *Min jagħtik bil-ħarta fuq naħa waħda, dawwarlu wiċċek ħalli jagħtik fuq in-naħa l-oħra; min jeħodlok il-mantar, anqas il-lipsa ma għandek tiċhadlu.* » (Lq 6,29)

[Lq:3:12] **Resqu wkoll xi pubblikani biex jitgħammadu u qalulu: "Mgħallem, x'għandna nagħmlu aħna?"**

Huma dik il-kategorija ta' nies l-iżjed mibgħuda mill-poplu minħabba l-professjoni tagħhom: il-kollaboraturi mar-Rumani, tradituri, iħaxxnu bwiethom minn fuq dahar id-dgħajjef, ħalliela, esklużi mill-komunita' lhudija u mill-kult fit-tempju. Kienu meqjusa bħala midimbin pubbliċi.

[Lq:3:13] **U huwa weġibhom: "Tissikkaw lil hadd biex jagħtikom taxxi iżjed milli jmisskom tieħdu."**

Lil dawn Ġwanni ma jitlobhomx ibiddlu x-xogħol imma biex ma jiprofittawx mill-fqir. Huwa faċli f'din il-pożizzjoni li wieħed jiġġustifika lillu nnifsu: « *Dan huwa xogħoli* ».

[Lq:3:14] **Staqsewh ukoll xi suldati u qalulu: "U aħna, x'għandna nagħmlu?" U huwa weġibhom: "Tisirqu lil hadd bit-tehdid jew bil-qerq tagħkom, u kkuntentaw ruħkom bil-paga li għandkom."**

F'dak iż-żmien is-suldati ma kenux jitħallsu tajjeb (*Huwa dak li jiġi mogħti s-soldi 'Assoldato'*) u allura kienu jużaw il-qawwa tagħhom biex japrofittaw mill-oħrajn, f' kull sens. Anke ma' din il-kategorija Ġwanni jidher 'tolleranti'. Il-Battista ma jitlobx penitenzi ħorox, bidla tax-xogħol, imma bidla tal-qalb. Ġesu' jidher iktar radikali: « *Imma jien ngħidilkom... : jekk xi hadd jagħtik daqqa ta' ħarta fuq haġdek tal-lemin, dawwarlu l-ieħor ukoll* » (Mt 5,39).

[Lq:3:15-16] **Il-poplu kien qiegħed jistenna ħerqan, u kulhadd kien jistaqsi lillu nnifsu dwar Ġwanni, jekk kienx hu l-Messija. Għalhekk Ġwanni qabad u qal lil kulhadd: "Jien, ngħid**

**għalija, ngħammidkom bl-ilma, imma ġej wieħed aqwa minni, li ma jisthoqqlix inħollu l-qfieli tal-qorq tiegħu. Hu jgħammidkom bl-Ispirtu s-Santu u n-nar.**

**« u kulhadd kien jistaqsi lilu nnifsu dwar Ġwanni, jekk kienx hu l-Messija »**: Mid-domanda : « X 'irridu nagħmlu ? », issa huma jgħaddu għal mistoqsija oħra : « Imma MIN ser isalvana? » Ma nistax nindem u nikkonverti verament jekk ma nafx min hu dak li qed jitlobni nagħmel dan. Lċ-ċentralità issa tisposta ruħha fuq il-Messija. L-indiema vera u l-konverzjoni ma jeżistux jekk mhux f'rabta mal-persuna ta' Kristu.

**« ilma »** : L-ilma jnaddaf imma anke jista' joqtol, jgħarraq. Għal dawk li kienu jinżlu fl-ilma, il-ġest kien ifisser xewqa/deċiżjoni għall-purifikazzjoni mit-tebgħa tad-dnub u mewt għall-ħajja ta' qabel. Imma din il-magħmudija kienet imperfetta u mhux kompluta, għax l-ilma kien ifisser tindif estern u mhux interjuri.

**« Hu jgħammidkom bl-Ispirtu s-Santu u n-nar »** : L-ilma ta' Ġesu' ma kienx ilma li jnaddaf minn barra, imma li jippenetra, jagħti l-ħajja u jitransforma. Huwa ilma li f'min 'jixorbu' « *isir fih għajn ta' l-ilma li jwassal sal-ħajja ta' dejjem* » (Ġw 4,14). Huwa l-Ispirtu s-Santu, il-qawwa t'Alla li jbidel il-bniedem il-qadim fi ħlejqa gdida. Huwa l-milja tal-profezija ta' Eżekjel : « *U nroxx fuqkom ilma safi, u tissaffew mit-tingis kollu tagħkom; mill-idoli kollha tagħkom insaffikom. U nagħtikom qalb ġdida, u ruħ ġdida nqiegħed ġo fikom; u nneħħi minn ġisimkom il-qalb tal-ġebel u nagħtikom qalb tal-laħam flokha. U nqiegħed ruħi ġo fikom, u nagħmel li timxu skond il-kmandamenti tiegħi, u li żżommu l-preċetti tiegħi u tharsuhom.* » (Ezek 36, 25-27).

[Lq:3:17] **Il-midra qiegħda f'idu, biex iderri l-qiegħa u jiġbor il-qamħ fil-maħzen tiegħu, imma t-tiben jaħarqu b'nar li ma jintefiex."**

**« b'nar li ma jintefiex »** : « *Nar ġejt inqiegħed fuq l-art, u kemm nixtieq li diġà qabad!* » (Lq 12,49). Mhuwiex in-nar preparat biex permezz tiegħu jikkastiga l-midimbin li ma jindmux, imma huwa l-Ispirtu li jġedded il-wiċċ tal-art (ara Salm 104,30), li jinżel mis-sema fil-Pentekoste (Atti 2,3) u li jgħaqqad lill-bnedmin f'isliem wieħed, dak tal-imħabba. Huwa l-Imħabba t'Alla. Huwa dan in-nar li jippurifika d-dinja minn kull ħażen, li jeqred kull 'tibna', dak kollu li qed itellifna fir-relazzjoni tagħna ma' Kristu, u li jwassalna nagħtu ġudizzji fuq l-oħrajn u ma nħarsux lejhom b'għajnejn ċari u sempliċi (ara Lq 6, 41-13).

**« b'nar li ma jintefiex »** : Din il-purifikazzjoni hija kontinwa. Ma hawnx riferenza għall-kastig t'Alla, imma biss għall-miġja tal-Ispirtu s-Santu u għan-nar li ser jeqred it-tiben.

[Lq:3:18] **U b'ħafna twissijiet oħra kien ixandar lill-poplu l-bxara t-tajba.**

« **twissijiet** »: It-tradizzjoni hija pjuttost fil-pożittiv: (*parakaleo*) toqrob lejn il-kelma 'farag/kliem ta' konsolazzjoni'. Għal Luqa il-messagg tal-Battista huwa Aħbar Tajba, tkomplija mal-ħsieb tal-profeta Izaija li huwa jikkwota (il-ktieb tal-konsolazzjonijiet Is 40-55).

### **Għar-Riflessjoni**

1. Il-Konverżjoni tfisser li tagħmel bidla **konkrete** f'ħajtek.
2. It-tliet *areas* ta' konverżjoni (fis-silta) huma:
  - **il-kondiviżjoni** – v.11: (li ma tarax il-bżonnijiet tiegħek biss, imma li tara dawk tal-oħrajn u taqsam magħhom);
  - **li tneħhi kull pretensjoni** – v.13: (li ma tistenniex mill-oħrajn dak li huma ma jistgħux jagħtuk, li ma tistenniex mill-oħrajn l-imħabba, il-ħin, l-affett, l-attenzjoni bħallikieku huma qegħdin għas-servizz tiegħek);
  - **li ma taproffittax u ma tkunx vjolenti** v.14: (li ma turix vjolenza bl-indifferenza, bis-silenzi u bin-nuqqas ta' interess).
3. Jekk il-konverżjoni ma twassalx biex ikolli rabta ikbar ma' Kristu dan ifisser li mhijiex vera konverżjoni, altrimenti tkun affermazzjoni tal-*ego*.
4. Minn xiex irridu jeħlisni l-Mulej? (It-tiben li jinħaraq). Nitolbu lill-Ispirtu s-Santu biex jgħinni nagħraf u jneħhi fija kull biża' f'li neqred dak kollu li qed jeqred aspetti mill-ħajta tiegħi.